

تعارف و تبصرہ کتب

نام کتاب : خواجہ احرار
تحقیق، تصنیف و ترجمہ: عارف نوشاہی

معاون مترجم : شعیب احمد

ناشر : پُورب اکادمی-اسلام آباد

سال اشاعت : ۲۰۰۹ء، ۳۴۳۲ صفحات

قیمت : ۳۵۰ روپے

تصبرہ نگار : محمد نوید ازہر*

خواجہ عبید اللہ احرار (۱۳۹۰-۱۴۰۲ء) سلسلہ نقش بندیہ کے نام ور مشائخ طریقت میں سے ہیں، جن کا شجرہ طریقت حضرت یعقوب چرخی کے ایک واسطے سے حضرت بہاء الدین نقش بندُ تک پہنچتا ہے۔ آپ نے پندرہویں صدی عیسوی میں وارثی علوم نبوت ہونے کے ناتے اپنی تعلیمات، زریں ملفوظات اور مکتوبات سے وسطی ایشیا کو بالخصوص اور اقصائے عالم کو بالعلوم رشد و ہدایت کی تعریج کی۔ آپ نے خراسان اور ماوراء النهر میں سلسلہ نقش بندیہ کی سرپرستی فرمائی جب کہ وسطی ایشیا میں سلسلہ نقش بندیہ کی ترویج و اشاعت آپ کے مرید و غلیفہ قاضی محمد سرفراز قندی کے مرید و غلیفہ خواجہ احمد کاسانی کی وساطت سے ہوئی۔ یہ خواجہ احرار ہی کی بارگاہ فخر تھی، جہاں شاہان وقت سرنہادہ حاضری دیتے تھے اور آپ کے ارشادہ ابرو پر سرتسلیم خم کرتے تھے۔

زد بیجان نوبت شاہنشاہی

کوکبہ فقر عبید اللہی

آنکہ زخمیت فقر آگاہ ہست

خواجہ احرار عبید اللہیست (تحفۃ الاحرار، جامی)

حضرت خواجہ احرار کے بلند پایہ روحانی مقام کے پیش نظر آپ کے کئی ہم عصر مورخین اور تذکرہ نویسیوں نے آپ کے احوال، مقامات اور ملفوظات قلم بند کرنے کی سعادت حاصل کی۔ خاموشی میں

گفت گو کرنے والے اور بے زبانی کی زبان بولنے والی نقش بندیوں نے ہوش مندی کے ساتھ اپنے شیخ کے احوال و آثار کو نذر قرطاس کیا۔ جس کے نتیجے میں حضرت خواجہ کے وصال کے میں سال بعد ہی آپ پر چند مستقل تصانیف وجود میں آگئیں۔ گیارہویں صدی ہجری تک خواجہ احرار اور ان کے مریدین و پس ماندگان کے احوالی زندگی، مناقب، کرامات، ملفوظات اور تعلیمات پر سات مستقل کتب فارسی میں لکھ دی گئیں۔ جن میں سے بنیادی مأخذ کی حیثیت فخر الدین علی کاشفی سبزواری (۱۳۶۳ء-۱۵۳۲ء) کی ”رشحات عین الحیات“ کو حاصل ہے، جو ہند، سرقدار اور ایران سے شائع ہوتی۔

خواجہ احرار پر تذکرہ نویسی کا آغاز آپ کی حیاتِ القدس ہی میں ہو چکا تھا۔ زمانی اعتبار سے حضرت کا اوّلین ذکر ”نفحات الانس من حضرات القدس“ از عبدالرحمن جامی (۸۷۰ھ-۸۹۸ھ) میں ملتا ہے۔ یہ کتاب خواجہ احرار کی زندگی ہی میں پایہ تکمیل کو پہنچی۔ یہ کتاب فوت شدگان بزرگان کے تذکرہ پر مشتمل ہے لیکن مولانا جامی نے یہ کہہ کر خواجہ احرار کا ذکر شامل کتاب کیا ہے کہ حضرت خواجہ کے عہد میں یہ کتاب تحریر ہو اور صوفیہ کے معارف اور مناقب میں خواجہ احرار کا ذکر نہ ہو، تو مناسب نہیں۔ البتہ اس کتاب میں حضرت کا ذکر تمکا ہے یعنی بہت کم۔

”نفحات الانس“ کے علاوہ خواجہ احرار کے حالات پر لکھی گئی کتب میں چفتائی ترکی زبان میں میر علی شیر نوائی (۸۷۱ یا ۸۲۳ھ) کی تصنیف ”نایم الحجۃ من شامم الفتہ“، میر عبدالاول نیشاپوری (وفات ۹۰۵ھ-۱۵۰۰ء) کے تدوین کردہ ”ملفوظاتِ خواجہ احرار“ (فارسی)، محمد قاضی سمرقندی (۸۸۵ھ تا ۱۳۸۰/۱۴۹۵ھ) کی تصنیف ”سلسلۃ العارفین و تذکرۃ الصدیقین“ (فارسی) اور مولانا شیخ (وفات ۹۱۶ھ) کی خوارق عاداتِ احرار شامل ہیں۔

یہ سب تصانیف خواجہ احرار کے فیض یافتگان معاصرین و متعلقین کی ہیں، جنہوں نے اپنی تصنیفات کے سلسلہ میں ایک دوسرے سے بھی استفادہ کیا ہے۔

ان کتب کے بعد سابقہ معلومات کے تکمیلہ کی حیثیت سے سامنے آنے والی تصنیفات میں عبدالجی حسینی کی ”نسب نامہ احرار یا نسب نامہ حضرت خواجگان“ اور محمد ہاشم کشمی کی ”نسمات القدس من حدائق الانس“، وغیرہ اہل تحقیق کے پیش نظر ہیں۔

اُردو زبان میں مشائخ نقش بندیوں کے جو عمومی تذکرے لکھے گئے، ان سب میں خواجہ احرار کے حالات زندگی موجود ہیں، جو بالعموم مولانا جامی کی ”نفحات الانس من حضرات القدس“ اور مولانا کاشفی کی ”رشحات عین الحیات“ سے ماخوذ ہیں، اس لیے وہ نہ تو تحقیق کے زمرے میں داخل ہوتے ہیں اور

نہ ہی نئی معلومات مہیا کرتے ہیں۔

مولانا محمد ہاشم کشمشی نے ”نسمات القدس من حدائق الانس“ (سالِ تصنیف ۱۹۲۹-۳۰ء) کے ایک باب میں خواجہ احرار کے اُن مریدین کا ذکر کیا ہے جنہیں صاحب رشحات نے زیادہ اہمیت نہیں دی یا چھوڑ دیا ہے۔ ”نسمات“ کا فارسی متن ہنوز طباعت کا منتظر ہے، تاہم اس کا اُردو ترجمہ سید محبوب حسن واسطی نے کیا ہے جو مکتبہ نعمانیہ سیال کوٹ سے ۱۹۷۰ء میں ۲۹۶ صفحات پر شائع ہوا ہے۔

خواجہ احرار پر اُردو میں پہلی مستقل کتاب حافظ مولوی محمد تقی انور علوی کا کوروی نے تحریر کی ہے۔ یہ کتاب ”حضرت سلطان الاولیاء خواجہ عبید اللہ احرار نقش بندی“ کے عنوان سے کتب خانہ انوریہ، تکمیلہ شریف کاظمیہ، کاکوری، ضلع لکھنؤ سے ۱۹۸۲ء میں چھپ چکی ہے۔

ڈاکٹر سید عارف نوشانی کو یہ سعادت حاصل ہوئی کہ انہوں نے درج بالا تمام اور دیگر کئی مآخذ سے استفادہ کرتے ہوئے فارسی میں ایک کتاب ”احوال و سخنان خواجہ عبید اللہ احرار“ تصنیف کی۔ یہ کتاب اضافہ شدہ معلومات کے ساتھ ان کا پی اتیج-ڈی کا مقالہ ہے، جو ۲۰۰۲ء میں تہران سے شائع ہوئی۔ یہ کتاب اس موضوع پر اولین جامع تحقیق کا درجہ رکھتی ہے۔

اگرچہ اب خواجہ احرار پر مذکورہ تمام کتب، سوائے ایک آدھ تکملہ کے، چھپ کر منظر عام پر آچکی ہیں، لیکن ڈاکٹر نوشانی کی کتاب ”احوال و سخنان خواجہ عبید اللہ احرار“ سے پہلے مولانا کاشفی کی ”رشحات“ کے علاوہ کوئی مطبوعہ مآخذ دستیاب نہیں تھا۔ دیگر کتب مخطوطات کی شکل میں تھیں اور مخطوطات کی طرف رجوع کرنا شاذ ہی ہوتا ہے۔

ڈاکٹر نوشانی کی کتاب سے پہلی مرتبہ خواجہ احرار پر مزید چند بے حد اہم اور قدیم سوانحی مآخذ سامنے آئے۔

۱۔ ملفوظاتِ احرار از میر عبدالاول نیشاپوری

۲۔ ملفوظاتِ احرار کا ایک دوسرا مجموعہ از ملا محمد امین کرکی

۳۔ خوارقی عاداتِ خواجہ مرتب: مولانا شیخ

۴۔ رقعاتِ احرار (۲۲ کے قریب رقعات)

مزید برآں یہ کتاب مختلف ممالک کے کتب خانوں میں موجود خواجہ احرار سے متعلقہ دستاویزات حتیٰ کہ خواجہ کے خطوط کے خود نوشت نسخے ”مجموعہ مراسلات“ (مطبوعہ) اور چند ایک روایت کے

حوالہ جات سے آراستہ ہے۔ اس کتاب میں تمام مآخذ کو پہلی مرتبہ یک جا کر کے تحقیق و تقدیم کی کسوٹی پر پرکھا گیا ہے۔

”خواجہ احرار“ ڈاکٹر عارف نوشادی کی کتاب ”احوال و سخنان خواجہ عبداللہ احرار“ کے منتخب مقامات کا اردو ترجمہ ہے، جو چند مزید تحقیقات کے ساتھ شائع ہوا ہے۔ اس ترجمہ میں ڈاکٹر شعیب احمد (شعبہ فارسی، اوری انیشل کالج پنجاب یونیورسٹی لاہور) معاون مترجم کی حیثیت سے ان کے ساتھ شریک ہیں۔ ”خواجہ احرار“ کا بیشتر حصہ چوں کہ ڈاکٹر نوشادی نے خود ترجمہ کیا ہے، لہذا اس میں یہ ساختگی کا عصر موجود ہے اور وہ معائب نظر نہیں آتے جو ترجمہ کی مجبوری سے پیدا ہو جاتے ہیں۔ یہ کتاب ایک مستقل تصنیف کی حیثیت رکھتی ہے۔

”خواجہ احرار“ کے مندرجات حسب ذیل ہیں:

- ۱۔ مقدمہ از عارف نوشادی
- ۲۔ تعارفی و تقدیمی مقالات، جن میں امریکی خاتون ڈاکٹر جو۔ این گروں (پروفیسر، شعبہ تاریخ، دی کالج آف نیو جرسی، نیو جرسی) اور ڈاکٹرنجذت طوسون (ایسوی ایٹ پروفیسر، شعبہ الہیات، مرمر یونیورسٹی، استنبول) کے تقدیمی مقالات شامل ہیں۔
- ۳۔ خواجہ احرار پر مآخذ کا جائزہ (زمانی اعتبار سے)
- ۴۔ احوال خواجہ احرار۔ جس میں خواجہ کے اوصاف و محسن وغیرہ پر مزید ۲۵ عنوانات قائم کیے گئے ہیں۔
- ۵۔ خواجہ احرار کا سیاسی کردار
- ۶۔ خواجہ احرار کے مخالفین اور معترضین
- ۷۔ تصنیفات و تالیفات خواجہ احرار (مع منسوب اور الحاقی تصنیفات و رسائل کی تحقیق)
- ۸۔ ملغوظات و مکتوبات خواجہ احرار (میر عبدالاول نیشاپوری اور ملا محمد امین کرکی کے مجموعوں پر تحقیق نظر اور خواجہ کے مکتوبات اور رقعات کے متفرق مجموعوں کا جائزہ)
- ۹۔ ملغوظات خواجہ احرار (انتخاب)
- ۱۰۔ مکتوبات خواجہ احرار (انتخاب)

”خواجہ احرار“ کے مطالعہ کے بعد عوامی حلقوں میں پائی جانے والی یہ غلط فہمی دور ہو جاتی ہے کہ مولانا جامیٰ خواجہ احرار سے بیعت رکھتے تھے۔ ثابت یہ ہے کہ دونوں بزرگ ایک دوسرے کا بے پناہ احترام کرتے تھے جو ان کی تحریروں سے نمایاں ہے۔ اب اگر سلسلہ نقش بندیہ کے کسی شجرہ طریقت میں خواجہ احرار کا فیض مولانا جامیٰ کی وساطت سے جاری ہے تو اس کے متولین کو اس واسطے کا ثبوت پیش کرنا چاہیے۔

ڈاکٹر نوشانی نے اپنی خاصی صفحیں فارسی تصنیف کے اس ”تصنیف و ترجمہ“ کو صرف ۳۸۷ صفحات تک محدود رکھنے کا سبب ناشرین اور قارئین کی دل چھپی کو ٹھہرا�ا ہے، تاہم اس اختصار میں بھی ایسی جامعیت در آئی ہے کہ حضرت خواجہ کا سرپا چشمِ تصور کے سامنے آ جاتا ہے۔ خالص تحقیقی اسلوب کی پاسداری کرتے ہوئے خوارقِ عادات اور کرامات کو شامل کتاب نہیں کیا گیا کیونکہ اس موضوع پر مستقل کتاب پہلے سے موجود ہے۔

کتابیات میں عربی، فارسی، ترکی، اردو، انگریزی اور رویی کتب و رسائل کی طویل فہرست موجود ہے۔ موضوع سے متعلقہ فارسی، عربی، ترکی، روی، انگریزی، جاپانی اور فارسی کی جو کتب ڈاکٹر صاحب کی دسترس میں نہیں تھیں یا ثانوی مآخذ میں شمار ہوتی تھیں، اپنے مآخذ کے ساتھ ان کی بھی ایک فہرست ضمیمه کے طور پر شامل کتاب کی گئی ہے۔ تاہم حوالہ جات کتاب کے نام کی مناسبت سے ترتیب دیے گئے ہیں۔

ہمارے ہاں عام طور پر اشاریہ سازی کی کوئی مستحکم روایت موجود نہیں، جس کی وجہ سے دورانِ تحقیقِ محنت بھی بڑھ جاتی ہے اور وقت بھی صرف ہوتا ہے۔ نوشانی صاحب نے اشاریہ مرتب کرنے پر خاص توجہ صرف کی ہے اور اس کی درج ذیل درجہ بندی کی ہے:

- ۱۔ اشخاص، ۲۔ مقامات، ۳۔ کتب، ۴۔ معاشرتی و تہذیبی اعلام (اقوام، سلاسل، طبقات، پیشے، مناصب، زبانیں)

خواجہ احرار سے متعلقہ تصاویر بھی کتاب کے آخر میں شامل کی گئی ہیں۔ تصاویر سے پہلے فہرست تصاویر درج ہے۔ جس میں شخصیات، مزارات، مخطوطات، مطبوعات اور نقش جات کی مجموعی طور پر چھپنی (۵۶) نادر تصاویر شامل ہیں۔ ان تصاویر میں سے دو کا تعلق معروف ایرانی مصور بہزاد سے ہے۔ سلطان حسین بایقراء کی تصویر استاد بہزاد ہردی کے ہاتھ کی بنی ہوئی ہے، جب کہ مولانا جامیٰ کی تصویر

بہزاد کی بنائی ہوئی تصویر کی نقل ہے۔ ایک تصویر میں خواجہ احرار بڑھاپے اور مولانا جامی نو عمری کی حالت میں ہیں، جس پر تبرہ کرتے ہوئے نوشادی صاحب نے لکھا ہے کہ تحقیق کے مطابق دونوں شیوخ کی عمروں میں صرف گیارہ سال کا فرق تھا، معلوم نہیں مصور نے کس خوش اعتقادی میں یہ تصویر بناؤالی۔ اس سے معلوم ہوتا ہے کہ یہ تصاویر بھی تحقیق و تدقیق کے بغیر شامل کتاب کی گئیں۔

کتاب میں کئی الفاظ کے کچھ حروف مواد کے ایک کمپیوٹر سے دوسرے کمپیوٹر میں انتقال کے باعث اڑ گئے ہیں، تاہم ”استدراک و صحت نامہ“ میں ان کی تصحیح کر دی گئی ہے۔ اسی ”استدراک و صحت نامہ“ سے پتا چلتا ہے کہ خواجہ عبدالہادی احراری نام کے ایک افغانی نے جعل سے کام لیتے ہوئے ”احوال و سخنان خواجہ عبداللہ احرار“ کا ملخص جعلی ایڈیشن ۲۰۰۶ء میں ہرات، افغانستان سے اپنے نام کے ساتھ شائع کروا لیا ہے۔

پوری کتاب میں کہیں نظر نہیں آتا کہ مصنف عقیدت کی رو میں بہہ کر حقائق سے چشم پوشی کر رہے ہیں یا حضرت خواجہ کے انسانی یا بشری پہلو کو نظر انداز کر رہے ہیں بلکہ ہر مقام پر درایت، روایت پر غالب نظر آتی ہے۔

یہ نوشادی صاحب کا کمال فن ہے کہ انہوں نے صدیوں کے غبار میں اٹے ہوئے اور طاق نسیان میں پڑے ہوئے تذکارہ جیل کو کھوجا، تحقیق کی کسوٹی پر پرکھا اور پھر مستند اور مستحق طریق پر، حاصل ہونے والی معلومات کو یک جا کر کے دنیاۓ تصوف کے سامنے پیش کر دیا۔ اس کام میں انہیں جتنی محنت کرنا پڑی، اس کا تعلق کہنے سے نہیں بلکہ محسوس کرنے سے ہے۔ بلاشبہ یہ بالغ محققانہ اسلوب توفیق ایزدی کے بعد ان کی بے پناہ ریاضتوں اور آن گنت سرد و گرم راتوں کی شب بیداریوں کا شر ہے۔

”خواجہ احرار“ برصغیر میں سلسلہ نقش بندیہ کے والبینگان طریقت کے لیے ایک ارمغان محبت ہے کیوں کہ برصغیر میں بھی سلسلہ نقش بندیہ کے فیضان کے چشمے حضرت خواجہ ہی کے قدموں سے پھوٹے ہیں۔